

Title: Need to fill up vacancies in National Fertilizers Limited Vijaipur, Guna District , Madhya Pradesh.

श्री नारायण सिंह अमलाबे (राजगढ़) : नेशनल फर्टिलाइजर्स लिमिटेड विजयपुर इकाई मेरे संसदीय क्षेत्र राजगढ़ में स्थापित है। यह इकाई भारत सरकार के रसायन एवं उर्वरक मंत्रालय के अधीन कार्यरत है। आज की तारीख में कंपनी का जो भी लाभ है सिर्फ विजयपुर इकाई के ऊपर ही आधारित है। वित्त वर्ष 2011-12 में विजयपुर का संभावित लाभ 200 करोड़ रुपये है। विजयपुर कारखाना प्रतिवर्ष 19 लाख टन यूरिया बनाकर देश के किसानों की सेवा करता है।

विजयपुर खाद्य कारखाने में 605 कामगारों के पद स्वीकृत हैं, परन्तु आज मात्र 411 कामगार कार्यरत हैं। इस तरह इस कारखाने में 194 कामगारों की कमी है जो कि एक रासायनिक कारखाने के संचालन के लिए उचित नहीं है। कारखाने में कर्मचारियों की कमी से अकुशल श्रमिकों से काम कराया जाता है जिनको कि मशीनरी एवं प्रक्रिया का ज्ञान नहीं होता जिससे कारखाने में दुर्घटनाओं की संभावनाएं बनी रहती हैं और घटती भी हैं। कारखाने में रिक्त 194 पद शीघ्र भरे जाएं।

विजयपुर उर्वरक कारखाने में मैन टू मैन रिलिविंग प्रक्रिया नहीं है। कारखाने में प्रत्येक शिफ्ट में प्रक्रिया विभाग में 70 कामगार आने चाहिए परन्तु प्रबंधन द्वारा यह प्रक्रिया पिछले वर्षों में बंद कर दी गई है जिससे कामगार के अभाव में उपकरण व मशीनरी अप्रयुक्त अवस्था में रहती है जो कि रासायनिक कारखाने में नहीं होना चाहिए। कानून में प्रावधान भी है कि कारखाने में मैन-टू-मैन रिलिविंग प्रक्रिया सुनिश्चित हो। कर्मचारियों, कारखाने की एवं आसपास के वातावरण की सुरक्षा को ध्यान में रखकर अविलंब मैन टू मैन रिलिविंग प्रक्रिया आरंभ की जाए। मैन टू मैन रिलिविंग के अभाव में पिछले वर्षों में कई दुर्घटनाएं घट चुकी हैं।

एनएफएल विजयपुर गुना की कर्मचारी यूनियन ने 6 दिसम्बर, 2011 को मध्य प्रदेश के पूर्व मुख्यमंत्री माननीय श्री दिग्विजय सिंह जी के साथ केन्द्रीय रसायन एवं उर्वरक मंत्री श्री एम.के. अलागिरी जी से मुलाकात कर इन विषयों की जानकारी दी परन्तु एनएफएल प्रबंधन द्वारा इस दिशा में कार्यवाही नहीं की गयी है।